



పసిడిమనసులు - షర్మిల



ఈరబద్ధు మందు మంచిదే !

"చూడు నాకు జొరమొచ్చింది" అంటా చిట్టెమ్మ చేతిని నా మెడ మీద పెట్టుకున్నాను.

మా చిట్టెమ్మకి అసలే పిల్లలకి కూస్తంత వస్తే చాలు కంగారు. ముందు మా తాతతో పడలేక సగం బయ్యం .

"పిల్లలకి ఎయ్యో అడ్డమైనయ్యో పెడతావ్ , ఆళ్ళు తిని తగలేస్తారు ...ఆళ్ళకేమన్నా అయితే నీకేం ? ఇరగతీసుకు పడతావు, నీకూ సేవలు చెయ్యలేక నేను చావాలి"! అని అందుకుంటారు.

పక్కనున్న ఏ అమ్మో అయ్యో పుణ్యం కట్టుకుని " పిల్లలన్నాకా జొరాలు రావా " అని సర్ది చెప్పే అప్పుడు శాంతిస్తారు.

మొత్తానికి మాకేమన్నా అయితే తాతా నాయనమ్మా కూడా వాళ్ళ పద్ధతుల్లో జొరాన్ని చావగొట్టి తరుముతారు. ఈలోగా మాకే తిప్పలు.

" ఏవండోయ్ కాస్తా ఎవరన్నా అటెల్తాంటే ఈరబద్ధుని రమ్మనమని చెప్పండి అమ్మడికి జొరమొచ్చింది."

ఈ ఈరబద్ధొకడు నా ప్రాణానికి ఆ నల్లటి అయుర్వేదం మందులేసుకు తయారవుతాడు.

" బొబ్బో అమ్మా! " అని వసారాలో నవ్వారు మంచం ఏసి దుప్పటి కప్పింది.

"లంకణం చేస్తే దెబ్బకి జరంగిరం తగ్గిపోతంది , దానికేం తింటానికి పెట్టొద్దు " అని ఇక మా తాత ఆర్డర్.

కర్మరా బాబూ ఎచ్చుబోయి (హెచ్చులకు పోయి) అనవసరంగా చెప్పాను. ఇప్పుడే ఆకలేస్తోంది అని నీరసంగా వసారాలో పడుకున్నా. అసలే చిట్టెమ్మకి పుట్టిడు పనులు.

ఒక పక్క వంట, ఇంకో పక్క వచ్చే పోయే వాళ్ళతో సోది. మధ్యలో మొక్కలపని, మిరపకాయలు ఎండలో పోయడమో ఇట్లా అన్ని పనులు తనవే.

ఎన్ని పనులు చేస్తన్నా అటెళ్ళే వాళ్ళు ఇటెళ్ళే వాళ్ళు మా వంటింటిని ఆనుకుని కట్టిన అరుగుల మీద కూర్చుంటే ఆళ్ళతో కబుర్లేసుకుంటంది.

కూసేపుట్టో అవ్వాలిని పని మిట్ట మధ్యాన్నం వరకూ సాగతీస్తంది.

" మిట్ట మధ్యానం కూడు బద్దలుకొట్టుకుంటంది (అన్నం తింటుంది) పెందలాడే ఇంత తినకూడదూ !" అని ఆళ్ళ అప్ప వచ్చినప్పుడల్లా మోగుతానే వుంటంది.

చిట్టెమ్మ ఇంటేగా !

నన్ను ఆ వసారాలో పారేసి ఆళ్ళు హాయిగా తిరుగుతున్నారు.

నాకు కోపం వచ్చి " అమ్మో అమ్మోయ్ రావేవ్ " అని కేకలు మొదలెట్టాను.

పిలిచిన చాలాసేపుటికి వచ్చి నుదురు మీద చెయ్యి పెట్టింది, ఆ చెయ్యి చల్లగా హాయిగా వుంది.

"నువ్విక్కడే కూచో" అన్నాను కొంగుపట్టి లాగుతా.

"మా తల్లివి కాదా ? ఈరబద్దు వచ్చి మందు ఇస్తాడు .

నా పని అయినంకా నీ దగ్గరే కూర్చుంటా ఇదిగో ఈలోగా తమ్ముడిని ఇక్కడే ఆడుకోమంటా " అని ఆడ్ని అక్కడపెట్టి ఎల్లి పోయింది.

ఆడిలో ఆడే ఆడుకుంటన్నాడు.

నాకు కోపం వచ్చేస్తోంది .

పైగా ఆకలి. నాన్ రొట్టి (బ్రెడ్) అన్నా పెట్టమనరా అని మా తమ్ముడ్ని పంపాను.

నాన్ రొట్టి తేటానికి సైకిలేసి కూచిపూడి పంపించిందంట కబురేసుకొచ్చాడు.

ఎప్పుడుకో ఆర్కుకుని తీర్చుకుని ఈరబద్దు వచ్చాడు.

పేద్ర డాక్టరల్లే చెయ్యిపట్టుకు చూసాడు, వంటి మీద చెయ్యేసి చూసి 'చిట్టెమ్మారూ ! మందు నూరి పంపిస్తాను, ఒక్క అరగంటలో ఎవర్నన్నా పంపండి' అని ఎల్లిపోయాడు.

నాన్ రొట్టి కాఫీ లో ముంచుకు తింటా ! పాలు వొద్దు అన్నా. తాత చూడకుండా కాఫీ నాన్ రొట్టి పెట్టింది.

అమ్మయ్య ఆకలి తీరింది.

ఇంకో గంటకి మళ్ళీ ఆకలి రోజూ తిట్టుకుంటా తినే సొర కాయ, బీరకాయ కూరల్ని తల్చుకుంటే నోరూరతాంది.

ఎవరో రోట్టో పచ్చడి నూరుకుంటన్నారు. అబ్బ నెయ్యేసుకుని పచ్చడేసుకు తింటే ! చీ్ ఈ జరం నాకే ఎందుకు రావాలి !

మాట మాటకీ అకలనకూడదు, కాస్త జరం తగ్గితే తినొచ్చు అని సామ్ముమ్మ బుద్ధులు చెప్తాంది. ఆ నీకొస్తే గానీ తెలవదు అని తిట్టా.

పిచ్చి మోడు ! ఆకలికి ఆగలేదు అని నవ్వుకుంటా పోయింది .

ఈరబద్దు మందు పంపాడు. చిట్టెమ్మ ఆ మందు, నీళ్ళు పట్టుకొచ్చి ఇచ్చింది.

ఆ మందు కంపుకే నాకు కడుపులో తిప్పుతాంది. నల్లగా వుండలు.

"నువెల్లు నేను ఏసుకుంటాలే" అన్నాను.

"రాముడూ ! అక్క మందేసుకుంటాందో లేదో చూడు" అని ఆడ్ని కాపలా పెట్టి ఎల్లిపోయింది.

ఆ మందు ఏసుకుందామని నోటిదగ్గరివరకూ పెట్టుకుని " బాబోయ్ ! నేను ఏసుకోలేనా రాముడూ ! " అని బిక్క మొహం పెట్టా.

మా తమ్ముడు అసలే అక్క అంటే మహా భక్తి. " పోన్లే నీ బదులు నేనేసుకుంటాలే " అని ఆ లేవ్యాపు వుండల్ని మింగేసాడు.

ఈ లోగా చిట్టెమ్మ వొచ్చింది " అమ్మడూ మందేసుకున్నావా " అంటా. నేను పడుకున్నట్టు ఏషం ఏస్తే తమ్ముడు ఎరగనట్టు ఆడుకుంటన్నాడు.

మర్నాడు జరం తగ్గిపోయింది. ఈరబద్దు అంటన్నాడు " పైత్యం తగ్గడానికి ఏశానండీ గుళిక ! తగ్గక ఏమవుతుందీ !!

అవును నిజంగానే ఆ గుళిక చూడగానే నా జరం తగ్గిపోయింది .

ఏవన్నా చెప్పండి ! మా ఈరబద్దు మందు మంచిదే అయ్యి మింగిన మా తమ్ముడికి మాత్రం ఏమీ అవ్వలేదు.

(వచ్చేనెల మరో కథ)

[Click here to share your comments](#)